

SE 08C

Il-kliem żbaljat huwa kkoreġut bl-**aħmar**.

Il-karozza tal-linja kienet mimlija foga u nifsijiet. **Id-dħaħen** tas-sigaretti kienu **jtappnu** l-ħgieġ u jbiddu d-dehra tat-triq fi ċpar bajdani. Ix-xita kienet qed traxxax bil-lajma u l-ilma fit-toroq kien jinstema' jtextex taħt it-tajers bħal bexxiexa. Izda l-ħsibijiet li kellu f'moħħu ma ħallewhx jagħti kas ta' dan kollu. Qagħad jieħu gost iżelleġ b'sebgħu l-fwar tat-tieqa ... u jaħseb u **jhewden**.

Issa kien qed iħoss ruħu ċert; is-safar kien għalih l-isbaħ ġejjieni li qatt seta' jsib. Bis-safar ikun jista' jfassal ħajtu waħdu, kif irid hu u bla ma jkollu lil ħadd jindaħallu jew **jiqafu**. 'Il **bogħod** minn daru kien forsi **jirnexxilu** jilbes il-libsa ta' raġel. Iħalli warajh tfulitu bil-ġmiel u l-kruha tagħha kollha; ġmiel u kruha **magħqudin** flimkien tant tajjeb li qatt ma rnexxielu jagħżel il-waħda mill-oħra. Kien iħoss li tfulitu nibtet bħal warda sabiħa, izda li ftit tgħaxxqek bi **fwiħitha**.

Lil missieru ftit kien jiftakru. Kellu ġo moħħu bħal xena mċajpra tiegħu, meta xi darba kien ħadu l-Belt u xtralu **tanburlin** żgħir tal-landa, x'aktarx għall-ħabta tal-Milied. Kellu **idea** tiegħu bħala raġel twil, għajnejh ħodor u wiċċu ħamrani. Izda t-tifkira kienet tieqaf hawn. Kultant kien jiddubita jekk din kinetx xi ħaġa li semagħha **mingħand** xi ħadd jew li ġrat lilu tassew. Kienet tifkira dgħajfa li ż-żmien kien qed ikompli jdghajjef bil-mod

il-mod. U ma setax jonqos, ladarba missieru kien **ħallieh** ta' tliet snin. Imma fil-qalba ta' qalbu, ftit kien **jisgħobbih** li trabba bla missier. Ma kienx jaf xi tfisser l-għożża u l-imħabba tiegħu, u ħaġa li ma tkunx taf il-valur tagħha ma jistax jiddispjaċik għaliha. Meta kien għadu tifel u kien jisma' lil sħabu **tal**-iskola jsemmu lil missierhom ma kienx jgħir għalihom. Kien jismagħhom jgħidu li missierhom jagħtihom xebgħa jekk jaqbadhom jiskartaw l-iskola, igaraw il-ġebel jew jisriqu l-għeneb mill-għalqa ta' Wenzu. Izda hu ma kellux lil **min isawtu**. Qatt ma qala' xebgħa f'għomru ... l-ewwel nett, għax hu kien dejjem tifel tajjeb, u t-tieni, għax, ma kellux il-missier-argużin li kellhom sħabu.

Jgħidu li missieru miet ftit wara l-gwerra. Ommu tgħid li kien ħa riħ qawwi u ma damx aktar minn **xahar** fis-sodda. Miet mewta ta' qaddis. Kellu xi idea tal-mewt ta' missieru. Jiftakar lil oħtu tibki fil-bitha u liz-zija Nora tbusu u tfissdu. Jiftakar xi tfal u sorijiet deħlin **id**-dar jgħidu r-rużarju jgħajtu. Izda din it-tifkira tinsab ukoll **imgerba** b'ħafna ċpar bħall-oħra ta' qabilha u donnha wkoll qed tiżżelleġ bis-snin.

Wara l-mewt ta' missieru kienu marru **joqogħdu** man-nanna u maz-zija. Id-dar tan-nanna kienet l-isbaħ waħda fid-dinja kollha. **Kellha** ġnien kbir maħnuq bis-siġar folti tal-laring u bil-buqari, bejt kbir daqsiex mnejn fil-festa kienu **jitiġħu** jaraw il-murtali. Kellu kamra għalih waħdu ħdejn dik taz-zija Nora, u fuq kollox kellu l-imħabba u l-**għożża** li qatt seta' jsib tifel.

(Adattata minn *Taħt il-Weraq tal-Palm* ta' Trevor Żahra)